

Türkmen sährasy

Category: Goşgular, Kitapcy
написано kitapcy | 23 январа, 2025
Türkmen sährasy TÜRKMEN SÄHRASY

Başyňdan geçirdiň aýylganç aýlar,
Pelek sütem etdi, türkmen sährasy.
Ýasa öwrülipdi tutulan toýlar,
Jepany köp çekdiň, türkmen sährasy.

At tozlary ýüregiňi ýaralap,
Göwsüňi darady, bagryň paralap.
Ahyrzaman gopdy jahan daralyp,
Il-günüň eňredi, türkmen sährasy.

Madritowdy başa düşen bir bela,
Çapdylar Kümmeti, biri Akgala,
Gojuk hany Kerim, ol Anna çala,
Döwüşdi üstünde, türkmen sährasy.

Durdy han ganýokmaz, Hojanýaz Porhan,
Ençe gerçekleriň berdi şirin jan,
Ençe topragyňa siňip gyzyň gan,
Aglar şehit boldy, türkmen sährasy.

Müňläp düýe, müň goýunlar sürüldi,
Naçar, oğlan-uşak guma garylady,
Boz topragyň takyr kimin jaýryldy,
Mal-başyň eňredi, türkmen sährasy.

Kuropatkin diýrler ganhorlar başy,
Madritow, Kalmykow jeňbaz ýoldaşy,
Tatardyr gojuklar goldap ildeşi,
Başyny goýdular, türkmen sährasy.

Gürgeniň ýakasy, Etregiň boýy,
Hazaryň kenary, Çekişler oýy,
Bütewi jesetdiň, göwräniň taýy

Ot içinde ýandy, türkmen sährasy.

Menzili, mesgeni goranyň başy
Mergen arçyn, Derýa gowga ýoldaşy.
Üç müň leşger gurşap alanda daşy,
Gurdular döwüşü, türkmen sährasy.

Taýpasy ýaraly, körlerden asly,
Gujurly, gaýratly, ýomudyň nesli,
Çozdular baýyrdan beýikli-pesli,
Seriňde söweşdi, türkmen sährasy.

Ýüzbaşlary Morjuk, Nurberdi, Katyr,
Elinde üçatar, bilinde hatar,
Göwsünde bedewleň yzlary ýatyr,
Bedewler mesgeni, türkmen sährasy.

Jebri-jepalaryň bolmandy çaky,
Raýatyn çapmaga ýok ahyr haky,
Esen han garrawy, arçyny Göki,
Girdiler söweşe, türkmen sährasy.

Süzüş dagda gopdy iň soňky gowga,
Babagylyç batyr mynasyp öwgä,
Mesgeniň-mekanyň saldyklar döwgä,
Synaň sandyrady, türkmen sährasy.

Öýleri ýandyryp, gyrdylar ilin,
Ýer-ýatagy bilen sürdüler malyň,
Sumda ýaşan bende, agyrdy halyň,
Geçdi musallatlar, türkmen sährasy.

Dogan doganyň ýüzünü görmän,
Panydan ötdüler, galdy çoh arman,
Bolmaýança Haktagaladan perman,
Asyry geçirdi, türkmen sährasy.

Ikara çekdiler tiken simleri,
Kesildi gadymky ýüpek ýollary,

Intizar gözleriň dikip ileri,
Ne güne galypdyň, türkmen sährasy.

* * *

Togsan biriň sahawatly güýzünde
Döwletli guşy başa gondy düzüňde,
Tanalýansyň indi ýeriň ýüzünde,
Galkyn indi, beýik türkmen sährasy.

Üstüňde çekilýär polatdan ýollar,
Arkaýyn dem alýar depeler, gollar,
Görüşdi bir-birne zar bolan iller,
Illeriňe guwan, türkmen sährasy.

Dehistanyň düzi döňýär gülzara,
Gözüň düşýär alma, armytdyr nara,
Ak toýnak astynda salnan muň ýara,
Taryh bolup galdy, türkmen sährasy.

Üstüňde çaykanýar Jeýhunýň suwy,
Mesgen tutýar sende ördekdir guwy,
Jülgäňde ýetişýär bugdaýdyr tüwi,
Baýlygyňa guwan, türkmen sährasy.

«On ýyl abadanlyk» gözbaşy bagtyň,
Goý, mizemän dursun Serdarly tagtyň,
Begenjiňden ýaňa joşmaly wagtyň,
Gelendir döwranyň, türkmen sährasy.

Iliň gorar indi degre-daşyňy,
Asmana ýetirer belent başyňy.
Zamanyň aýlandy gutlap ýaşıňy,
Ýaradana sygyn, türkmen sährasy.

Ýalkasyn Ýaradan, jebir etsin ýaga,
Indi bir gopmasyn harasat-gowga,
Üstüňe ýagmasyn gülleli çabga,
Eý, türkmen sährasy, türkmen sährasy!

Tatar ÜYŞMEKOW. Goşgular